

СОВЕТСКАЯ БЕЛАРУСЬ

ОРГАН ЦК І МІНСКАГА АБКМА КП(б)Б

№ 34 (7364)

ПЯТНІЦА, 3 КРАСАВІКА

1942 г.

ПРАЧЫТАЙ І ПЕРАДАЙ ДРУГОМУ

УСЕ, ХТО ТОЛЬКІ МОЖА НАСЦЬ ЗБРОЮ, — АД МАЛОГА ДА ВЯЛІКАГА — ПАДНІМАЙЦЕСЯ НА СВЯШЧЭННУЮ, УСЕНАРОДНУЮ БАРАЦЬБУ СУПРОЦЬ НЯМЕЦКА-ФАШЫСЦКІХ АКУПАНТАЎ. — ЗА НАШУ РОДНУЮ СОВЕЦКУЮ БЕЛАРУСЬ. — ЗА НАЦЫЯНАЛЬНУЮ НЕЗАЛЕЖНАСЦЬ. — ЗА ШЧАСЦЕ НАШЫХ ДЗЯЦЕЙ!

БІЦЕ І БЯЗЛІТАСНА ЗНІШЧАЙЦЕ ФАШЫСЦКІХ ГАДАЎ УСЮДЫ: У ВЕСЦЫ І ГОРАДЗЕ, У ЛЕСЕ І У ПОЛІ. НЕ ДАВАЙЦЕ ВОРАГУ СПАКОЮ НІ ДНЁМ, НІ ЎНОЧЫ. ПАШЫРАЙЦЕ ПАРТЫЗАНСКУЮ БАРАЦЬБУ. УСЯМЕРНА ПАДТРЫМЛІВАЙЦЕ ДЗЕЯННІ ПАРТЫЗАНСКИХ АТРАДАЎ.

(Са звароту ЦК КП(б)Б, СНК і Прэзідыума Вярхоўнага Савета БССР да працоўных Беларусі).

Фашысты хочуць адабраць зямлю ў беларускіх сялян і перадаць яе нямецкім памешчыкам і баронам

Фашысцкія варвары па загаду свайго разбойніцкага атамана, заклатага ворага беларускага народа, крывавага бандыта Гітлера ператварылі нашу родную Беларусь у руіны, адабралі ў беларускага народа яго нацыянальную дзяржаўнасць, атрымалі з рук вялікай партыі Леніна — Сталіна. Дзікія нямецкія орды зруйнавалі і спалілі нашы цудоўныя гарады, нашы вёскі, расстралялі, павесілі на шыбеніцах, замучылі ў турэмных засценках тысячы мірных жыхароў. Гітлераўскія банды аграбілі нашу насельніцтва, пакінуўшы яго на галоднае выміранне. Страшэнная чорная ноч навісла над роднай беларускай зямлёй.

Каб зусім заняволіць беларускі народ, нямецкія акупанты выдумалі сваю «зямельную рэформу» на Беларусі. Фашысты вырашылі адабраць у нашага селяніна-калгасніка яго зямлю, устанавіць паншчыну, насадзіць усюды сваіх памешчыкаў і баронаў. Нямецкія акупанты прымусяць беларускіх сялян працаваць дзень і ноч, а здабыткі працы: збожжа, бульбу, жывёлу фашысты вывезуць у Германію, каб накарміць сваю грабежніцкую армію, накарміць даведзенае да голада насельніцтва.

Нямецкія галаварэзы з крывавай банды Гітлера самі прызнаюць, што яны хочуць зрабіць беларускага селяніна вечным работам нямецкага памешчыка і барона. Фашысцкая газета «Фелькішэр беабахтэр» ад 25 снежня пісала, што германскім перасяленцам на акупіраваную савецкую тэрыторыю будзе прадстаўлена ад 40 да 150 гектараў зямлі. Дзе-ж гітлераўскія людзеы возьмуць гэтую зямлю, якую яны абяцаюць сваім памешчыкам і баронам па 150 гектараў? Не можа-ж зямля зваліцца з неба. Фашысты адбярдуць у нашага селяніна-калгасніка зямлю, палітую яго потам і крывёю. На беларускай зямлі з'явіцца памешчыцкія маёнткі нямецкіх каланізатараў, у якіх павінен будзе працаваць ад зары да зары беззямельны, галодны, аграблены селянін-беларус. У памешчыцкія маёнткі прыедуць з Германіі маладыя гітлераўскія галаварэзы, каб прымушаць нашых сялян працаваць на сваёй зямлі на нямецкіх памешчыкаў і баронаў. Фашысцкая газета: «Фелькішэр беабахтэр» заклікае нямецкую моладзь, сыноў памешчыкаў, баронаў ехаць на Усход «займаць там камандныя пасады ў сельскай гаспадарцы».

Фашысцкія людзеы поўны зварынай нянавісці да нашай цудоўнай беларускай моладзі, выхаванай партыяй Леніна — Сталіна, любоўна ўгадаванай нашай радзімай. Нашы юнакі і дзяўчаты — гарачыя патрыёты — сваёй бацькаўшчыны, са зброяй у руках, у партызанскіх атрадах у тылу ворага вядуць бяспаспартную барацьбу з нямецкімі акупантамі. Каб адабраць у беларускага народа мужных змагароў за яго шчаслівае будучае, фа-

шысты задумалі новае крывавае злачынства. Фашысцкая газета «Дэйчэ Цэйтунг ін Остланд» так і пісала: «Беларутэнія ўжо зараз можа паслаць у Германію тысячы маладых людзей і дзяўчат ва ўзросце ад 16 да 25 год у якасці сельска-гаспадарчых рабочых». Насільна вывезеных у Германію чакае страшэнны лёс, катаржная праца на нямецкіх эксплаататараў, галоднае выміранне. Беларускі народ ніколі не дапусціць, каб яго сыны і дочки сталі рабамі фашысцкіх граміл. Лепш смерць у гераічным змаганні з ворагам, чым рабскае, катаржнае жыццё.

Крывавае фашысты абяцаюць надзяліць нашай калгаснай зямлёй сваіх верных паслугачоў — кулакоў, абяцаюць выдзяліць іх нават на хутары. Чаму так заігруваюць нямецкія акупанты з кулакамі? Адказ просты. Кулацкае атрэб'е кінулася лізаць крывавае боты фашысцкім разбойнікам з вялікай дарогі. Слязмі і крывёю нашых савецкіх людзей, якіх выдавалі здраднікі-кулакі фашыстам, заслужылі яны «павагу» у нямецкіх вісельнікаў і душгабаў. Што кулацкаму зброду да забітых і закатаваных нашых людзей, да стаптанага, зруйнаванага, спаленага ворагам нашага роднага краю? Кулакі-зdraднікі з'яўляюцца заклатымі ворагамі працоўнага народа. Усенародная нянавісць і ганьба абрушыцца на кулакоў. Беларускі народ адпомсціць спаўна кулакам за іх чорныя справы. Сабакам — сабачая смерць! Нямецкія тупагалавыя трубадуры, салдафоны настолькі заблыталіся ў сваёй «зямельнай рэформе», што самі сябе высеклі, самі сябе выдалі з галавой.

3 паведамленняў Савецкага Інформбюро

За час з 28 сакавіка па 1 красавіка нашы войскі вялі наступальныя баі супроць нямецка-фашысцкіх войск і занялі некалькі насялёных пунктаў. На некаторых участках фронту праціўнік пераходзіў у контратакі, якія былі адбіты нашымі войскамі з вялікімі для ворага стратамі.

За час з 27 па 31 сакавіка знішчана 120 нямецкіх самалётаў.

Нашы страты за гэты-ж час — 48 самалётаў.

Нашымі караблямі ў Барэнцавым моры патоплены падводная лодка і транспарт праціўніка.

На працягу апошніх пяці дзён на адным з участкаў Калінінскага фронту ішлі ўпартыя баі з праціўнікам. У гэтых жорсткіх баях немцы страцілі 2.450 салдат і афіцэраў забітымі і вялікую колькасць раненымі. Эсэсаўскі полк «Дойчланд» з 1.400 салдат і афіцэраў страціў 900 чалавек. Знішчана 25 нямецкіх танкаў, многа кулямётаў, аўтаматаў, вінтовак і іншага ўзбраення.

На другім участку гэтага-ж фронту нашы часці, зламаўшы супраціўленне праціўніка, за адзін дзень занялі некалькі насялёных пунктаў. Гітлераўцы страцілі толькі забітымі звыш 1.000 салдат і афіцэраў. Узятая 90 палонных.

Развіваючы наступленне, нашы падраздзяленні толькі за 27 і 28 са-

кавіка захапілі 20 насялёных пунктаў, поўнасцю вызваліўшы яшчэ адзін раён Смаленскай абласці. Фашысты нясуць цяжкія страты людзьмі і тэхнікай. Адно толькі падраздзяленне за 10 дзён баёў знішчыла каля 1.500 нямецкіх салдат і афіцэраў, 14 танкаў, 4 артылерыйскіх і 9 мінамётных батарэй, 34 гарматы розных сістэм і калібраў, 44 ДЗОТы, 19 станкавых і 27 ручных кулямётаў.

Нашы часці, якія дзейнічаюць на асобных участках Ленінградскага фронту, за два дні баёў разбурылі 28 варожых бліндажоў, знішчылі многа танкаў і гармат праціўніка. Немцы пакінулі на полі бою 3.200 трупам. Узяты палонныя.

НОВЫЯ СПЕКТАКЛІ ДРУГОГА БЕЛАРУСКАГА ДЗЯРЖАўНАГА ДРАМАТЫЧНАГА ТЭАТРА

У г. Уральску з вялікім поспехам працуе Другі Беларускі дзяржаўны драматычны тэатр. Тэатр аднавіў пяць спектакляў і выпусціў сем прэм'ер. Сярод іх «Несцярка» В. Вольскага, «Егор Булычоў» М. Горкага, «Крылатае племя» А. Первенцава і інш. Цяпер тэатр рыхтуе да пастаноўкі п'есу А. Карнейчука «Партызаны ў стэпах Украіны».

Выключны поспех мае п'еса «Несцярка», беларускага драматурга В. Вольскага.

Апрача таго, тэатр праводзіць вялікую культурна-шэфскую працу ў часцях Чырвонай Арміі. За час работы ў Уральску тэатр даў 28 канцэртаў і шэфскіх спектакляў для байцоў Чырвонай Арміі.

Тэатр сістэматычна дае спектаклі і канцэрты, сродкі ад якіх ідуць у фонд абароны і ў фонд пабудовы супроцьтанкавай эскадрылі «Савецкі артыст».

Тэатр працуе з беларускімі драматургамі над стварэннем новых арыгінальных спектакляў аб гераічным змаганні нашага народа з ордамі нямецкіх захопнікаў.

І. ДОРСКИ.

НАВУКОВЫЯ ДОСЛЕДЫ БЕЛАРУСКИХ ВУЧОНЫХ

Пакуль дзікія орды нямецкіх акупантаў топчуць прасторы беларускай зямлі, мы ўсе нашы справы падпарадкоўваем патрэбам змагання з дзікімі захопнікамі. Сёння кожны савецкі грамадзянін павінен лічыць сябе воінам Айчынай вайны.

У сучаснай вайне вялікую ролю іграе высокакасная складаная тэхніка. І ход вайны поўнасцю даказаў, што наша савецкая навука стаіць вельмі высока. Немцы аграбілі найлепшую тэхніку Еўропы. Наша савецкая тэхніка ва ўсім аб'ёме яе складанасці не толькі не ўступае варажай, а шмат дзе аказалася якасна лепшай.

У сучасны момант значная частка нашых вучоных працуе далей над праблемамі яшчэ вышэйшага ўзняцця якасці савецкай тэхнікі.

Я асабіста цяпер працую над пытаннямі знаходжання ў некаторых горных пародах элементаў, патрэбных для сучаснай ваеннай тэхнікі.

Б. В. ЕРАФЕЕВ.

Член-карэспандэнт Беларускай Акадэміі навук.

НОВЫЯ ТВОРЫ КАМПАЗІТАРА БАГАТЫРОВА

Вядомы беларускі кампазітар А. В. Багатыроў за час вайны напісаў кантату «Ленінградцы» на тэкст Джамбула. Кантата прысвечана гераічнай абароне Ленінграда. Апрача таго, тав. Багатыроў напісаў рад новых песен.

Зараз кампазітар працуе над вялікім музычным творам, які паказвае гераічную барацьбу беларускага народа з нямецкімі акупантамі.

БЯЗЛІТАСНА ПОМСЦІЦЬ КРЫВАВЫМ ФАШЫСЦКІМ КАТАМ!

Фашысцкія зверствы ў Віцебску

Кожны дзень праз лінію фронту да нашых войск даходзяць усё новыя весткі аб жудасных злачынствах нямецка-фашысцкіх гадаў у нядаўна мірным, прыгожым савецкім горадзе Віцебску.

Віцебск сёння — гэта чорныя адпалы руіны, аблітыя крывёй і слязамі. Да гэтага часу пад абломкамі будынкаў маткі адкапваюць трупы сваіх дзяцей, забітых нямецкімі бомбамі, нямецкімі снарадамі. За апошнія два месяцы ў горадзе стала яшчэ больш мерцвякоў. Ва шматлікіх нямецкіх салдат навалалі сюды сыпного тыфу. Смерць штодзень косіць сотні людзей, згаладалых, знішчэных.

Хто не ведаў у Віцебску Юр'евай горкі? Адна з найпрыгажэйшых мясцін горада. Цяпер яна стала аграмаднай брацкай магілай. Гарадскі могілнік заняты салдатамі. Яны заселі тут у дзотах, пабудаваных з мрамара і граніта магільных помнікаў. А загінуўшых віцеблян, замучаных і забітых немцамі, камендант загадаў сцягваць пад Юр'еву гору.

Смерць стала ў Віцебску штодзёнай звычайнай з'явай. Цяжка знайсці сям'ю, якая за час нямецкай акупацыі не страціла б аднаго або некалькіх сваіх блізкіх. Руіны дамоў скрозь абклеены аб'явамі: «Хто схавала ў сябе чырвонаармейца, ці партызана, або даць яму прадакту, або чым небудзь яму дапаможа — той караецца смертнай карай праз павешанне. Гэтая пастава мае сілу таксама і для жанчын». Але немцам і гэтага здалося мала. На вуліцах з'явіліся новыя аб'явы: «У выпадку, калі будзе зроблен напад, узрыў, або іншае папсуецца якіх небудзь германскіх вайсковых збудаванняў — палатна чыгункі, правядоў і г. д., то вінаватыя будуць, каб усе бачылі, павешаны. У выпадку, калі вінаваты не ўдасца адразу знайсці, то з насельніцтва будуць узяты заложнікі. Заложнікаў гэтых павесім. Калі злачыннае дзеянне паўтарыцца на тым-жа месцы, або поблізу яго, то будзе ўзяты падвойны лік заложнікаў і таксама павешан».

На аснове гэтых загадаў немцы хапаюць кожнага, хто натрапіцца, і цягнуць на шыбеніцу. На рагу Ленінскай і Валадарскага вуліц, каля напалову разбуранага будынка гістарычнага музея, стаіць некалькі шыбеніц. На адной з іх — акаменелыя трупы дзвёх дзяўчын са знакамі катанняў. За што немцы катавалі іх, за што аддалі на пакутную кару?

Уночы на 6-е сакавіка ў дом Нефёдавай уварваліся чатыры нямецкіх афіцэраў. Яны былі п'яныя, размахвалі пісталетамі і патрабавалі, каб старая гаспадыня адразу-ж выдала ім партызан. Нефёдава растлумачыла ім, што ніякіх партызан у яе няма і не было. Тады немцы загадалі ісці за імі дочкам Нефёдавай — (Ольга — 21 г. і Варвара — 19 г.). Праз два дні к дому пад'ехаў грузавік і адтуль выцягнулі знявечаных дзяўчат. Пальцы на іх руках і нагах былі вывернуты, на спінах была зроблена татуіроўка, відаць, гарачым жалезам. Тут-жа, каля дому, немцы паставілі шыбеніцу і павесілі сёстраў. Маці не дазволілі выехаць з гэтага дому.

Нефёдава звяр'яцела.

23 студзеня павесілі маці чатырох дзяцей, Марыю Сцяпанаву Лісковіч. За ёю не было ніякай віны — проста немцы надумаліся павесіць каго небудзь, каб запалохаць людзей, і пад руку ім трапіла Лісковіч.

Кожны немец адчувае сябе поўнаўладным панам над кожным жы-

харом Віцебска. Бязмежнае і дзікае свавольства — вось аснова парадку, устаноўленага тут акупантамі. Нядаўна па 4-й Елагінскай вуліцы, ў доме № 3 адбыўся такі выпадак. Іван Сцефанюўскі, былы рабочы маславаго, памёр ад сыпного тыфу. У той-жа дзень памерлі яго сын Нікалай і жончына сястра Соня Воінава. Жонка Сцефанюўскага, Наталія Пятроўна, таксама была хвора. Акружаная трупамі, яна кідалася ў бяспамяцтва.

У такім стане застаў яе паліцэйскі надзор. Старшы паліцэйскі патрабаваў тлумачэння — чаму не прыбраны трупы. Не атрымаўшы адказу, ён тут-жа застрэліў Сцефанюўскую за злоснае распаўсюджанне сыпного тыфу.

У горадзе было чатыры вышэйшыя навучальныя ўстановы. Адсюль вышлі тысячы настаўнікаў, тысячы ўрачоў. Цяпер ад інстытутаў асталіся толькі руіны.

У горадзе было многа дзесяткаў школ. Цяпер тут няма ніводнай школы. Чатырнаццацігодніх дзяцей фашысты ўжо гоняць на катаржныя работы.

У горадзе быў тэатр, цырк, былі кіно-тэатры, быў парк культуры і адпачынку. Усё гэта знішчана немцамі. Замест усяго гэтага яны адчынілі некалькі публічных дамоў для сваёй салдатні і афіцэраў. Сотні маладых дзяўчат былі сілком сагнаны ў гэтыя прытоны на пацеху фашысцкаму звяр'ю.

Немцы адабралі і раздзелі не толькі жыхароў горада, у якіх адбрана ўсё, пачынаючы з бялізны і канчаючы старым стаптаным абуткам. Немцы адабралі і самы горад. Віцебляне заслужана ганарыліся сваім трамваем. Цяпер, як горкі напамінак аб мінулым, каля вакзала валяецца адзін разбіты вагон. Немцы прымусілі віцеблян зняць трамвайныя рэйкі і вывезлі іх. Медны дрот немцы таксама вывезлі.

У горадзе асталося вельмі нямнога жылых будынкаў. Большасць дамоў пазайманы немцамі. Зімой немцы пачалі выганяць віцеблян з апошніх, якія асталіся, дамоў. Людзям, што жылі ў клінічным гарадку, па Гогалеўскай вуліцы, было сказана за 8 гадзін выйсці з кватэр. Тэрмін скончыўся ў поўнач. Хто не паспеў выехаць, таго выганялі прыкладамі. Усю ноч не сціхалі стогны і крыкі, па вуліцах ішлі натоўпы раздзетых людзей. Віцебляне распухлі з голаду, абарваліся, абраслі бародамі, яны сапраўды сталі непрыгожымі на сябе.

Чорная ноч нависла над Віцебскам, але ўсё часцей і часцей у змроку гэтай ночы зіхаць зарніцы блізкага рассвітання. Віцебляне ведаюць, што Чырвоная Армія ідзе на дапамогу нашым братам і сёстрам, якія пакуюць пад ярмом фашысцкіх акупантаў. Яны чакаюць Чырвоную Армію і памагаюць ёй чым могуць, не шкадуючы свайго жыцця. Раз-по-разу ляцяць пад адкос нямецкія эшалоны. Усё часцей, натыкаючыся на міны, узрываюцца нямецкія аўтамашыны і танкі. Недалёка ад горада партызаны спалілі нядаўна вялікі мост. Для разбуранай пераправы стоіліся многа машын, што ехалі к лініі фронту. У гэты час з'явіліся нашы бамбардыроўшчыкі. Ударам з паветра было знішчана звыш 100 машын з боепрыпасамі. Узрывы чуліся да позняй ночы.

Віцебск змагаецца. Ён ведае, спадзяецца і верыць, што час вызвалення прыйдзе.

РАСТУЦЬ НОВЫЯ ПАРТЫЗАНСКІЯ АТРАДЫ

Гарыць зямля пад нагамі нямецкіх захопнікаў на Палессі. З кожным днём усё шырэй разгараецца поўным партызанскай вайны.

Партызанскі атрад таварыша Г. сістэматычна псуе тэлефонна-тэлеграфную сувязь. Не паспеюць немцы наладзіць сувязь у адным месцы, як рвуцца правады ў другім.

Атрад узарваў некалькі мастоў, па якіх немцы падцягвалі да фронту свае рэзервы, узбраенне і боепрыпасы.

У атрадзе чотка наладжана разведка. Калгаснікі Палесся гараць жадаючы помсціць гітлераўскім катом за іх крывавае злачынства. І таму, нягледзячы на смяротную небяспеку, яны паведамляюць партызанам усё, што ведаюць аб немцах.

Так было і на гэты раз. У суседнім раёне немцы стварылі вялікую базу гаручага і харчовы склад. Калгаснікі паведалі аб гэтым атраду. Патаемнымі, вядомымі адным толькі партызанам, сцэжкам атрад прабраўся да варожай базы. Немцы не

паспелі апамятацца, як усё ўзяла ў паветра. Ні адзін салдат з аховы не выратаваў сваю шкуру.

Нямецкае камандаванне ўсур'ёз перапалохалася. Супроць атрада таварыша Г. немцы паслалі карны атрад з 300 коннікаў. І зноў па глухых сцэжках да партызан спышаліся людзі непакорнага Палесся. Атрад своечасова быў папярэджан.

Сілы былі няроўныя. У ворага перавага ў людзях і ўзбраенні. Але партызаны не разгубіліся. Яны ваююць не колькасцю, а ўмельствам. Завязаўся гарачы бой, які закончыўся бліскучай перамогай партызан. Пакінуўшы на полі бою больш трох дзесяткаў трупам, вораг ганебна ўцёк.

Загартаваўшыся ў баях, атрад рос і мацнеў. У яго рады ўступалі новыя дзесяткі слаўных сыноў і дочак Палесся. У той мясцовасці, дзе яшчэ зусім нядаўна выматваў сілы нямецкіх захопнікаў адзін атрад таварыша Г., сёння бязлітасна грмаць ворага пяць мужных партызанскіх атрадаў.

Партызаны знішчылі здрадніка

Ён з'явіўся ў вёску раптоўна і нечакана. Падвечар да будынку, дзе раней было праўленне калгаса «Орденаносная Беларусь», пад'ехалі сани, з якіх вылез тоўсты, азізлы нямецкі афіцэр, а ўслед за афіцэрам выкарабкаўся з саломы і ён.

Назаўтра, з самага ранку па ўсёй вёсцы быў расклеены загад раённага каменданта: «З гэтага часу кіраваць вёскай будзе пан Антон Лісоўскі».

Прозвішча гэтае многія ведалі. Бацька Антона Лісоўскага — кулак і контррэвалюцыянер. А сын — копія бацькі. Шэсць год назад яго злавілі на кражы народнай маёмасці і асудзілі на 8 год.

І вось ён з'явіўся ў вёсцы, як прадстаўнік нямецкага камандавання.

Пасяліўшыся ў будынку калгаснага праўлення, «прадстаўнік фюрэра і галава мясцовай улады» выдаў загад № 2, які патрабаваў знесці да яго ўсю маёмасць калгаснікаў. Прайшоў дзень, другі, а загада ніхто не выконваў.

Праз дзён два Лісоўскі зноў, сеў пісаць загад № 3, у якім ужо суро-

ва і дакладна ўстанаўліваў тэрміны здачы ўсякіх рэчаў. За гэтай работай і засталі Лісоўскага калгасніцы, якія прышлі ў «стаўку пана».

— Што скажаце?

— Мы прышлі прасіць вызваліць нас ад падатку.

— Хто гэта мы?

— Мы, калгасніцы, — смела сказала і вышла наперад маладая жанчына.

— А, брыгадзірша, — і ў вачах Лісоўскага бліснула ярасць. — На цябе ў тры разы большы падатак накладу.

І Лісоўскі сеў выпісваць падатковы квіт. У гэты час грывнуў выстрал і пярэ вывалілася з рук «мясцовага галавы». Перакрэсліўшы загад № 3, калгасніцы напісалі загад № 1, і вывесілі яго на відным месцы. Жыхары вёскі спыніліся і чыталі: «Па прыговору рэўтрыбунала партызанскага атрада знішчаны фашысцкі найміт Антон Лісоўскі. Такая кара чакае кожнага здрадніка!»

Е. Садоўскі.

ДЗЕЮЧАЯ АРМІЯ (наш кар.).

Міжнародная інфармацыя

ГАЛОДНЫЯ БУНТЫ У ГЕРМАНІІ

БЕРН. Па атрыманых з Берліна вестках, германскія ўлады ўзмацняюць паліцэйскую ахову на ваенных заводах. На ўсіх прадпрыемствах ствараюцца «спецыяльныя паліцэйскія камісіі» па барацьбе з сабатажам. Расказваюць, што атрады штурмавікоў пачалі вывучэнне метадаў вулічнай барацьбы. У рабочых кварталах Берліна будуцца барыкады, а на дахах дамоў устанавляюцца кулямёты.

У Эсене днямі адбыліся галодныя бунты рабочых з патрабаваннем павялічэння хлебных норм. На заводскіх сценах бесперапынна з'яўляюцца надпісы: «Хлеба!» «Далоў вайну і Гітлера!»

ФАШЫСТЫ ВЫВОЗЯЦЬ ВАЕННЫЯ ЗАВОДЫ З ПАЎНОЧНА-ЗАХОДНЯЙ ГЕРМАНІІ

ЦЮРЫХ. Тут паведамляюць, што нямецкія ўлады, з прычыны ўзмацнення англійскіх бамбардыровак, спешна вывозяць ваенныя заводы з паўночна-заходняй часткі Германіі ў паўднёва-усходнія раёны. Частка ваеннай прамысловасці размяшчаецца ў Чэхаславакіі і Верхняй Сілезіі. Некаторыя заводы вывозяцца ў Харватыю. У германскіх прамысловых колах занепакоены тым, што эвакуацыя ваенных заводаў яшчэ больш аслабіць выпуск ваенных матэрыялаў.

РАЗГРОМ ІТАЛЬЯНСКАЙ ДЫВІЗІІ ЮГАСЛАВСКІМІ ПАРТЫЗАНАМІ

СТАМБУЛ. Тут стала вядома, што ў пачатку сакавіка югаслаўскія партызаны знішчылі цэлую італьянскую дывізію ў горадзе Нікшыч (Чарнагорыя). Партызаны акружылі горад і прапанавалі італьянцам здацца, але тыя адмовіліся. Тады партызаны пачалі баі і закончылі іх поўным знішчэннем італьянцаў. Партызаны захапілі вялікія трафеі, у тым ліку 18 танкаў, 46 гармат, 112 кулямётаў.

БУНТ СЯРОД НЯМЕЦКІХ САЛДАТ У ЧЭХАСЛАВАКІІ

ЛОНДАН. Па атрыманых тут вестках, у Пардубіцы (Чэхаславакія) адбыўся бунт у мясцовым нямецкім гарнізоне. Нямецкія салдаты з крыкамі «хочам міру», «давайце раз'езджацца дадому» накінуліся на афіцэраў. Нямецкія ўлады накіравалі ў казарму, дзе пачаўся бунт, атрад штурмавікоў. Адбылася жорсткае сутычка, у часе якой забіта чатыры салдаты.

РЕДАКЦЫЙНАЯ КАЛЕГІЯ